

ಶ್ರೀಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |
ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

|| ಶ್ರೀರಂಗನಾಥಪಾದುಕಾಸಹಸ್ರಂ ||

|| ವೈತಾಳಿಕಪದ್ಧತಿಃ ನವಮೀ ||

This document has been prepared by*

Sunder Kidambi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕ

His Holiness *śrīmad āṇḍavan* of *śrīraṅgam*

*This was typeset using L^AT_EX, Itrans, and the **Baraha** font.

ಶ್ರೀಃ

ಶ್ರೀಮತೇ ನಿಗಮಾಂತ ಮಹಾದೇಶಿಕಾಯ ನಮಃ

॥ ವೈತಾಳಿಕಪದ್ಧತಿಃ ನವಮೀ ॥

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ನಮಸ್ತೇ ಪಾದುಕೇ! ಪುಂಸಾಂ ಸಂಸಾರಾರ್ಣವಸೇತವೇ |

ಯದಾರೋಹಸ್ಯ ವೇದಾಂತಾ ವಂದಿವೈತಾಲಿಕಾಃ ಸ್ವಯಂ || ೯.೧ ||

ಉಚಿತಮುಪಚರಿಸ್ಯ ರಂಗನಾಥ! ಪ್ರಭಾತೇ

ವಿಧಿಶಿವಸನಕಾದ್ಯಾನ್ ಬಾಹ್ಯಕಕ್ಷ್ಯಾನಿರುದ್ಧಾನ್ |

ಚರಣಕಮಲಸೇವಾಸೌಖ್ಯಸಾಮ್ರಾಜ್ಯಭಾಜಾಂ

ಪ್ರಥಮವಿಹಿತಭಾಗಾಂ ಪಾದುಕಾಂ ಆದ್ರಿಯೇಥಾಃ || ೯.೨ ||

ಪದ್ಮಾಜುಷ್ಯಂ ಭಜತು ಚರಣಂ ಪಾದುಕಾ ಲಬ್ಧವಾರಾ

ಪ್ರತ್ಯಾಸನ್ನಾಸ್ತವ ಪರಿಜನಾಃ ಪ್ರಾತರಾಸ್ಥಾನಯೋಗ್ಯಾಃ |

ಅಧೋನೈಷಾದಧಿಕಸುಭಗಾಂ ಅರ್ಧನಿದ್ರಾನುಷಂಗಾಂ

ನಾಭೀಪದ್ಮೇ ತವ ನಯನಯೋರ್ನಾಥ! ಪಶ್ಯಂತು ಶೋಭಾಂ || ೯.೩ ||

ಉಪನಮತಿ ಮುಹೂರ್ತಂ ಶೇಷಸಿದ್ಧಾಂತಸಿದ್ಧಂ

ತದಿಹ ಚರಣರಕ್ಷಾ ರಂಗನಾಥ ತ್ವಯೈಷಾ |

ಮೃದುಪದಮಧಿರೂಢಾ ಮಂಜುಭಿಃ ಶಿಂಜಿತೈಃ ಸ್ವೈಃ

ಉಪದಿಶತು ಜನಾನಾಂ ಉತ್ಸವಾರಂಭವಾರ್ತಾಂ || ೯.೪ ||

ರಂಗಾಧೀಶ! ಮರುದ್ಗಣಸ್ಯ ಮಕುಟಾದಾಮ್ನಾಯಬೃಂದಸ್ಯ ವಾ

ಪ್ರತ್ಯಾನೀಯ ಸಮರ್ಪಿತಾ ವಿಧಿಮುಖೈರ್ವಾರಕ್ರಮಾದಾಗತೈಃ |

ವಾಹಾರೋಹಣಸಂಭೃತಂ ಶ್ರಮಭರಂ ಸಮ್ಯಗ್ವಿನೇತುಂ ಕ್ಷಮಾ

ಲೀಲಾಸಂಚರಣಪ್ರಿಯಾ ಸ್ಪೃಶತು ತೇ ಪಾದಾಂಬುಜಂ ಪಾದುಕಾ || ೯.೫ ||

ವೃತ್ತಂ ಕ್ರಮೇಣ ಬಹುಧಾ ನಿಯುತಂ ವಿಧೀನಾಂ
 ಅರ್ಧಂ ದ್ವಿತೀಯಮಿದಂ ಅಂಕುರಿತಂ ತವಾಹ್ನಃ |
 ನೀಲಾಸಖೀಭಿರುಪನೀಯ ನಿವೇಶ್ಯಮಾನಾ
 ಮಂಕ್ತುಂ ಪ್ರಭೋ! ತ್ವರಯತೇ ಮಣಿಪಾದುಕಾ ತ್ವಾಂ || ೯.೬ ||

ದಿವ್ಯಾಪ್ಸರೋಭಿರುಪದರ್ಶಿತದೀಪವರ್ಗೇ
 ರಂಗಾಧಿರಾಜ! ಸುಭಗೇ ರಜನೀಮುಖೇಽಸ್ಮಿನ್ |
 ಸಂರಕ್ಷಣೇ ಚರಣಯೋಃ ಸವಿಲಾಸವೃತ್ತಿಃ
 ನೀರಾಜನಾಸನಮಸೌ ನಯತು ಸ್ವಯಂ ತ್ವಾಂ || ೯.೭ ||

ಆಸನಾದುಚಿತಂ ಆಸನಾಂತರಂ
 ರಂಗನಾಥ! ಯದಿ ಗಂತುಮೀಹಸೇ |
 ಸನ್ನತೇನ ವಿಧಿನಾ ಸಮರ್ಪಿತಾಂ
 ಸಪ್ರಸಾದಮಧಿರೋಹ ಪಾದುಕಾಂ || ೯.೮ ||

ಪರಿಜನವನಿತಾಭಿಃ ಪ್ರೇಷಿತಃ ಪ್ರಾಂಜಲಿಸ್ತ್ವಾಂ
 ಪ್ರಣಮತಿ ಮದನೋಽಯಂ ದೇವ! ಶುದ್ಧಾಂತದಾಸಃ |
 ಘಣಿಪತಿಶಯನೀಯಂ ಪ್ರಾಪಯಿತ್ರೀ ಸಲೀಲಂ
 ಪದಕಮಲಮಿಯಂ ತೇ ಪಾದುಕಾ ಪರ್ಯುಪಾಸ್ತಾಂ || ೯.೯ ||

ಇತಿ ನಿಗಮವಂದಿವಚಸಾ ಸಮಯೇ ಸಮಯೇ ಗೃಹೀತಸಂಕೇತಃ |
 ಅಭಿಸರತಿ ರಂಗನಾಥಃ ಪ್ರತಿಪದಭೋಗಾಯ ಪಾದುಕೇ! ಭವತೀಂ || ೯.೧೦ ||

|| ಇತಿ ಶ್ರೀಪಾದುಕಾಸಹಸ್ರೇ ವೈತಾಳಿಕಪದ್ಧತಿಃ ನವಮೀ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |

ಶ್ರೀಮತೇ ವೇಂಕಟೇಶಾಯ ವೇದಾಂತ ಗುರವೇ ನಮಃ ||